

## जोधपुर पुलिस का एक्शन: नकली घी फैक्ट्री के साथ अफीम तस्करी का भंडाफोड़, 25 लाख का माल के साथ 3 गिरफ्तार



**जोधपुर:** जोधपुर शहर में मिलावटखोरों और नशे के सौदागरों के खिलाफ पुलिस ने शुक्रवार सुबह एक बड़ी कामयाबी हासिल की है. कुड़ी भगतासनी थाना क्षेत्र में पुलिस ने दबिश देकर एक फर्जी फैक्ट्री का पर्दाफाश किया है. जहाँ नामी घी कंपनियों के रैपर लगाकर नकली घी तैयार किया जा रहा था. इस कार्रवाई की सबसे चौंकाने वाली बात यह रही कि खाद्य पदार्थ के इस अवैध कारोबार के साथ-साथ पुलिस को वहां से भारी मात्रा में मादक पदार्थ अफीम भी बरामद हुई है.

### 25 लाख का माल और नामी ब्रांड्स के नकली टीन

पुलिस ने सेक्टर-9 कुड़ी भगतासनी स्थित दो गोदामों पर छापेमारी की. यहाँ से सरस, सीर, डेयरी बेस्ट, प्राइड, मधुसूदन, कृष्णा और मिल्क फूड जैसी नामी कंपनियों के लेबल लगे 120 नकली घी के टीन बरामद किए गए. इसके अलावा भारी मात्रा में खाली टीन, पैकिंग सामग्री और मशीनें भी जब्त की गई हैं. पुलिस के अनुसार बरामद माल की कुल कीमत लगभग 25 लाख रुपये है. लंबे समय से यह गिरोह नकली घी तैयार कर जोधपुर के बाजारों में सप्लाई कर रहा था.

Source: <https://hindi.news18.com/news/rajasthan/jodhpur-fake-ghee-factory-busted-opium-seized-jodhpur-police-three-arrested-local18-10098645.html>